

Konsultazzjoni dwar l-Eżami tad-Direttiva 2012/27/UE dwar l-Effiċjenza Enerġetika



Introduzzjoni

Din il-konsultazzjoni qed issir bl-intenzjoni li jingabru opinjonijiet u suġġerimenti minn partijiet ikkonċernati differenti u miċ-ċittadini fid-dawl tal-eżami tad-Direttiva 2012/27/UE dwar l-effiċjenza enerġetika (id-Direttiva dwar l-Effiċjenza Enerġetika jew EED), prevista għat-tieni nofs tal-2016.

Dan l-eżami għandu importanza fundamentali billi l-Kummissjoni stiednet lill-Istati Membri biex jitrattaw l-effiċjenza enerġetika bħala sors ta' enerġija fis-sens totali fl-Istrateġija tagħha tal-Unjoni tal-Enerġija tal-25 ta' Frar 2015¹.

Il-Kunsill Ewropew ta' Ottubru 2014 approva l-mira tal-UE li jiġi ffrankat mill-inqas 27% tal-enerġija sal-2030 meta mqabbel mal-previżjonijiet u talab lill-Kummissjoni sabiex teżamina l-mira sal-2020 *"bil-ħsieb ta' livell ta' ffrankar ta' 30% għall-UE"*. Il-qafas politiku eżistenti għandu għalhekk jiġi aġġornat biex jirrifletti l-għan il-ġdid tal-UE għall-effiċjenza enerġetika għall-2030 u biex jiġi allinjat il-qafas politiku globali għall-2030 fir-rigward tal-Qafas tal-Klima u l-Enerġija.

Il-politiki dwar l-effiċjenza enerġetika ilhom stabbiliti mill-UE għal xi żmien issa u taw riżultati tangibbli. Id-Direttiva dwar l-Effiċjenza Enerġetika, id-Direttiva dwar ir-Rendiment Enerġetiku tal-Bini², id-Direttiva dwar it-Tikkettar Enerġetiku³ u d-Direttiva dwar l-Ekodisinn⁴ huma pedamenti importanti tal-qafas preżenti tal-effiċjenza enerġetika. Barra minn hekk, ħafna linji ta' politika dwar il-klima, bħalma huma l-istandards ta' prestazzjoni fir-rigward tal-emissjonijiet tad-CO₂ għall-karozzi tal-passiġġieri u l-vetturi kummerċjali ħfief, ukoll jagħtu kontribut kbir għat-titjib tal-effiċjenza enerġetika. Bis-saħħa ta' dawn l-istrumenti, matul l-aħħar (ħames) snin, inkiseb progress sinifikanti mill-Istati Membri mil-lat ta' ffrankar tal-enerġija, billi kkontribwixxew b'mod ġenerali għall-għanijiet ġenerali tal-politika dwar l-enerġija u l-klima għall-2020.

¹ COM(2015) 80 final.

² Id-Direttiva (2010) 31.

³ Id-Direttiva (2010) 30.

⁴ Id-Direttiva (2009) 125.

Il-finanzjament pubbliku kellu rwol importanti billi appoġġa l-implimentazzjoni ta' politiki ta' effiċjenza enerġetika f'livell nazzjonali u reġjonali. Matul dawn l-aħħar snin kien hemm żieda fil-finanzjament minħabba li żdiedet l-importanza ta' dawn il-politiki fil-kuntest globali tal-aġenda tad-dekarbonizzazzjoni tal-UE. Il-Fondi Strutturali u ta' Investiment Ewropej (FSIE) u l-Fond Ewropew għall-Investimenti Strateġiċi (EFSI) huma kruċjali biex jiġu sfruttati l-investimenti privati meħtieġa għall-effiċjenza enerġetika. Min-naħa l-oħra, l-effettività u l-impatt ta' finanzjament ta' investiment fl-effiċjenza enerġetika jiddependu ħafna (*inter alia*) fuq l-implimentazzjoni tal-leġiżlazzjoni dwar l-effiċjenza enerġetika, inkluża d-Direttiva dwar l-Effiċjenza Enerġetika.

Bosta mill-miżuri adottati llum mill-Istati Membri fil-fatt, se jibqgħu jikkontribwixxu għall-miri tal-effiċjenza enerġetika u b'mod aktar ġenerali għall-qafas ta' politika dwar l-enerġija u l-klima lil hinn mill-2020. Sa minn meta l-Pjan ta' Azzjoni għall-Effiċjenza Enerġetika⁵ ġie adottat fl-2011, is-sitwazzjoni tjiebet ħafna: il-konsum tal-enerġija primarja kompli jonqos fl-Unjoni kollha, minħabba t-tkabbir ekonomiku stabbli, u ħafna Stati Membri rnexxielhom isaħħu l-programmi nazzjonali tagħhom tal-effiċjenza enerġetika⁶.

F'konformità mar-rekwiżit tal-EED (l-Artikolu 3(2)), fl-2014 il-Kummissjoni wettqet valutazzjoni biex teżamina l-progress li kien sar fl-ilħuq tal-mira tal-UE ta' 20% fl-effiċjenza enerġetika għall-2020, u r-risultati tagħha ġew ippreżentati f'Komunikazzjoni dwar l-Effiċjenza Enerġetika, li ġiet adottata fit-23 ta' Lulju 2014⁷. Analizi aġġornata dwar kif l-Istati Membri qed jiksibu l-mira tal-effiċjenza enerġetika ta' 20% sal-2020 se tiġi ppubblikata bħala parti mill-pakkett dwar l-Istat tal-Unjoni tal-Enerġija f'Novembru 2015.

Minħabba d-data ta' implimentazzjoni reċenti tal-EED, din il-konsultazzjoni tiffoka fuq li teżamina l-elementi li ġejjin tad-Direttiva:

- **L-Artikolu 1 (Suġġett u kamp ta' applikazzjoni) u L-Artikolu 3 (Għanijiet tal-effiċjenza enerġetika):** Kif mitlub mill-Kunsill Ewropew ta' Ottubru 2014, li qabel dwar il-mira tal-UE tal-iffrankar ta' mill-inqas 27% tal-enerġija sal-2030 meta mqabbel mal-previżjonijiet, u li talab lill-Kummissjoni sabiex teżamina l-mira sal-2020 "*bil-mira ta' [livell ta' ffrankar ta'] 30%*".
- **L-Artikolu 6 (L-akkwist minn korpi pubbliċi ta' binjiet, oġġetti u servizzi ta' prestazzjoni għolja fl-enerġija):** Kif mitlub mill-obbligu tar-rappurtaġġ taħt l-Artikolu 24(8) biex tiġi eżaminata l-effettività tal-implimentazzjoni tal-Artikolu 6.
- **L-Artikolu 7 (Skemi ta' obbligu għall-effiċjenza enerġetika):** Kif mitlub mill-obbligu tar-rappurtaġġ taħt l-Artikolu 24(9) dwar l-implimentazzjoni tal-Artikolu 7 u l-ħtieġa li jkun indirizzat l-perjodu tal-obbligu li jiskadi wara l-2020.

⁵ COM(2011) 109 final.

⁶ SWD(2014) 0255 final.

⁷ COM(2014) 520 final.

- **L-Artikoli 9-11 (Kejl, Informazzjoni dwar il-kontijiet u l-ispejjeż għall-aċċess għall-informazzjoni dwar l-qari tal-miters u l-kontijiet):** L-aspetti relatati mal-konsumatur li ġew ittrattati f'dawn l-Artikoli huma indirizzati wkoll fl-inizjattiva li tniedet b'mod parallel dwar id-Disinn tas-Suq Intern/It-Twassil ta' Patt Ġdid għall-Konsumaturi tal-Enerġija.
- **L-Artikolu 20 (Fond nazzjonali għall-effiċjenza enerġetika, il-finanzjament u l-appoġġ tekniku):** Il-Fond Ewropew għall-Investimenti Strateġiċi (Il-Pjan ta' Junker) enfazizza li jiġu indirizzati n-nuqqasijiet fis-suq għall-investimenti fl-effiċjenza enerġetika.
- **L-Artikolu 24 (Preżentazzjoni tar-rappurtar, tal-monitoraġġ u tal-eżami tal-implimentazzjoni):** B'kunsiderazzjoni tas-sistema l-ġdida ta' governanza li għandha tiġi introdotta fl-ambitu tal-Unjoni tal-Enerġija fid-dawl tal-qafas 2030, li attwalment qed titthejja b'mod parallel ma' dan l-eżerċizzju.

Il-mistoqsijiet ta' din il-konsultazzjoni dwar l-Artikoli ta' hawn fuq huma fformulati b'mod li jirrispettaw ir-rekwiżiti tal-Pakkett ta' Regolamentazzjoni Aħjar⁸ u biex jiżguraw li r-riżultati ta' din il-konsultazzjoni jiddaħħlu f'żewġ proċessi paralleli: min-naħa, biex jiġi evalwat jekk il-miżuri rilevanti humiex effiċjenti, effettivi, u koerenti mal-qafas leġiżlattiv iktar wiesa' tal-UE, u min-naħa l-oħra, biex jiġu identifikati l-aħjar għażliet ta' politika li għandhom jitqiesu għall-eżami tal-aspetti speċifiċi tal-EED, bħala parti mill-valutazzjoni tal-impatt.

Abbażi ta' dan, il-mistoqsijiet ta' natura ġenerali intiżi għall-pubbliku ġenerali huma inklużi fil-Parti I. Sett ta' mistoqsijiet ta' natura teknika intiżi għal pubbliku iktar espert huma inklużi fil-Parti II. Dawk li jwieġbu huma mistiedna jwieġbu fiż-żewġ partijiet għal dawk il-mistoqsijiet kollha li huma jikkunsidraw rilevanti.

⁸ Il-Pakkett ta' Regolamentazzjoni Aħjar (2015)

Werrej

Taqsim

Informazzjoni dwar min iwieġeb

Parti I — Mistoqsijiet ġenerali

1. Artikoli 1 u 3
2. Artikolu 6
3. Artikolu 7
4. Artikoli 9-11
5. Artikolu 20
6. Artikolu 24

Parti II — Mistoqsijiet tekniċi

7. Artikolu 6
8. Artikolu 7